

■ Друкуецца ў «Роднай прыродзе»

КАЛЮЧЫЯ СЯБРЫ

ЦІ ПРАЎДА, ШТО КАКТУСЫ ЛЮБЯЦЬ СКАНДАЛЫ І НЕ ВЫНОСЯЦЬ МУЖЧЫН?

Жыхары пустынь здаўна выклікалі вялікі інтарэс у людзей. З гэтымі калючымі насельнікамі пад-аконнікаў звязана нямала цікавых павер'яў. Напрыклад, лічыцца, што кактусы не ўжываюцца з мужчынамі і вельмі мяккімі па характары жанчынамі. Ёсць прыкмета, што гэтыя калючыя расліны добра растуць там, дзе шмат адмоўнай энергіі. А ці чулі вы забабоны, што кактусы, пасаджаныя з двух бакоў ад уваходных дзвярэй, абароняць дом ад зла? Пра тое, што насамрэч прыносяць у дом госці з пустыні і як іх правільна вырошчваць, раскажае загадчыца лабараторыі аранжарэйных раслін Цэнтральнага батанічнага сада НАН Беларусі Нэлі ГЕТКА.



СИМПАТЫІ І АНТЫПАТЫІ

Кажуць, што кактусы добра растуць там, дзе шмат адмоўнай энергіі. Паводле павер'я, калі ў доме або на працы вельмі часта здараюцца скандалы, то ўся адмоўная энергія, нібы губкай, усмоктваецца гэтымі калючымі стварэннямі прыроды. Заўважана, што ў такіх месцах яны і растуць хутчэй, і сядзяць у кветкавых вазонах вялікія, прыгожыя і тоўстыя. Праўда гэта ці не?

Хоць і лічыцца, што кактусы прывычныя да спёкі, на зіму ў аранжарэі Цэнтральнага батанічнага сада стараюцца знізіць тэмпературу, каб забяспечыць сукулентам паўнаватрасны перыяд спакою. Многія з прадстаўленых тут відаў можна вырошчваць дома. Праўда, наўрад ці вы ўбачыце ў звычайнай кватэры трохметровыя зараснікі мясцістых прадстаўнікоў заакаянскай флоры. Большасць кактусаў у калекцыі экспазіцыйнай аранжарэі — ураджэнцы амерыканскага кантынента, а таксама вострава Мадагаскар. Часта гэта сапраўдныя непатрабавальныя «дзеці гор», звыклыя да перападаў тэмпературы. У аддзеле сукулентаў можна вывучыць асаблівасці дванаццаці відаў кактусаў, дзесяці відаў агавы і каля дваццаці прадстаўнікоў сямейства малачаевых.

— Як вы лічыце, ці з'яўляецца слушнай такая прыкмета: «Кактус у дом — мужа вон?»

— Несумяшчальнасць некаторых відаў пакаёвых раслін і канкрэтнага чалавека сустракаецца не толькі ў кактусаў, — адказвае Нэлі Уладзіміраўна. — Бо расліны ўспрымаюць нашы эмоцыі і заўсёды адгукаюцца на стануючы пасыл. З іншага боку, я актыўна кантактую з

аматарамі кактусаў, прычым не толькі з Беларусі, але і з жыхарамі Масквы, Санкт-Пецярбурга і іншых гарадоў. Самае цікавае, што найбольш знакамітыя калекцыянеры кактусаў — у асноўным мужчыны. Жанчын у суполцы аматараў сукулентаў значна менш. Таму прыкмета зусім не адпавядае рэчаіснасці.

КВЕТКА КАХАННЯ

Аматараў кактусаў не заўсёды чакае жаданае цвіценне гэтых капрызных раслін. Што рабіць? Спецыяліст раіць крыху падкарміць сукуленты ў пачатку вясны. Аднак запомніце: у кактусаў запаволены абмен рэчываў, таму яны могуць засвоіць толькі невялікую колькасць угнаенняў. Бывае, новыя жыхары кватэры некалькі гадоў не цвітуць, бо марудна прыстасоўваюцца да іншых умоў. Трэба толькі пачакаць. Як правіла, цвітуць калючыя «дзедзі», як ласкава называе іх загадчыца лабараторыі, з канца красавіка па май. Калі вас цікавяць незвычайныя і яркія кветкі, лепш выбраць кактусы-астрафітумы. Яны лёгка пераапыляюцца паміж сабой і ўтвараюць незвычайнай прыгажосці гібрыды. А вось агава цвіце ўсяго адзін раз у жыцці, раз у сорок гадоў, і пасля гэтага адмірае.

Дык усё ж, ці ўратуюць нас кактусы па баках дзвярэй ад сурокаў? На жаль, наўрад ці гэтыя насельнікі субтропікаў перажывуць беларускую зіму, калі вы пасадзіце іх у адкрыты грунт.

ПРАГА ЖЫЦЦЯ

На што варта звярнуць увагу, калі вы ўпершыню купілі кактус? Па-першае, няпраўда тое, што гэтых насельнікаў задушлівай мясцовасці можна не паліваць. Гэта дзейнічае толькі ў выпадку, калі вам удаецца зімой падтрымліваць у памяшканні з сукулентамі тэмпературу на ўзроўні 12 градусаў цяпла. Летам пажадана паліваць кактусы два разы на тыдзень. Пры гэтым вадкасць не павінна трапляць на саму расліну. Зімой дастаткова аднаго паліва.

Кактусы лёгка заражаюцца шчытоўкамі і іншымі шкоднікамі, таму лепш не ставіць іх побач з іншымі раслінамі. Калючыя прыгажуні аддаюць перавагу кампаніі сваіх суродзічаў.

Марына УСАЧОВА.



Чытайце таксама ў кастрычніцкім нумары «Роднай прыроды»:

- **Знаёмыя незнаёмыя журавіны**
- **Чаму выыва бабра была на гербах**
- **Каціны радавод — справа няпростая**

Жывіце ў гармоніі з роднай прыродай!

Падпісання на наш часопіс можна кожны месяц.